

جانب دین و شریعت کے بنیادی مقاصد اور اصل اہداف کے اعتبار سے جائزہ لیا جائے کہ دین کے اعتبار سے حق و باطل اور شریعت اسلامی کی رو سے جائز و ناجائز میں صحیح امتیاز کیا جاسکے اور دوسری جانب سماجی انصاف کے تقاضوں کے اعتبار سے بھی غور کیا جائے کہ کون سارا ستہ عوام کی بہبود اور ملک و قوم کی خوشحالی، مضبوطی اور ترقی کے نقطہ نگاہ سے صحیح اور مفید ہے اور کون سا غلط اور مضر — اور پھر کیا عجب کہ ہمیں یہ دونوں تقاضے متحداً اور سمجھا نظر آئیں۔ اس لئے کہ اسلام دین فطرت ہے اور اگرچہ افراد کی سطح پر اس کے نزدیک اصل نصب العین اور مقصد اعلیٰ اللہ کی رضا اور آخری فلاح ہے، لیکن دنیا میں اس کا اصل ہدف عدل و قسط کے نظام کا قیام ہے۔ (جس کی مفصل وضاحت صفحات گزشتہ میں ہو چکی ہے!)

اس ضمن میں ایک عملی مشکل ڈور ملوکیت میں پروان چڑھنے والی فقر کے بعض فتاویٰ کی صورت میں بھی موجود ہے، جس کا ایک اہم مظہر پر یہ کورٹ کے شریعت امیلیت نجی کے ایک فیصلہ کی صورت میں سامنے آیا تھا۔ چنانچہ اس کے حل کے لئے باسیں بازو کے ہمارے بعض دانشوار کبھی مارکس اور انجلز کے ”عمرانی اکشافات“ کا سہارا لیتے ہیں (روس میں کیونزم کی موت واقع ہو جانے کے بعد بھی ان حضرات کی یہ ”وفاداری بشرط استواری“ واقعۃ قابل داد ہے!) اور کبھی علامہ اقبال کے اشعار اور ڈاکٹر علی شریعت کے افکار کا حوالہ دیتے ہیں، حالانکہ

”خوشر آں باشد مسلمانش کنی
کشفیہ شمشیر قرآنش کنی!“

کے مصدق اس کا کامل حل ”شمشیر قرآنی“ ہی کے حوالے سے دو خلافت راشدہ کے عہد فاروقی“ کے ایک اجتہاد و اجماع میں موجود ہے، جس پر مفصل گفتگو ان شاء اللہ آئندہ صفحات میں ہو گی!

مسئلہ ملکیت زمین

یہ بات تو پاکستان کا ہر عاقل و بالغ شہری، اور ہر صاحب دانش و بیش انسان جانتا ہے کہ جب تک یہاں سے جا گیرداری اور بڑی زمینداری کا خاتمه نہیں ہوتا نہ یہ ملک ترقی کر سکتا ہے نہ یہاں عوامی فلاح و بہبود کا مقصد حاصل ہو سکتا ہے، اور نہ ہی حقیقی معنی میں عوامی سیاست جڑ پکڑ سکتی ہے۔ لیکن اصل سوال یہ ہے کہ جا گیرداروں سے ان کی جا گیریں اور بڑے زمینداروں سے ان کی فاضل زمینیں کس اصول کے تحت واپس لی جائیں؟ اس لئے کہ خواہ کسی اور معاٹے میں یہاں جائز و ناجائز اور حلال و حرام کا سوال نہ اٹھایا جاتا ہو، اور شریعت اسلامی کے اوامر و نواہی کو پوری شان استغناہ کے ساتھ نظر انداز کر دیا جاتا ہو جب بھی جا گیرداری اور زمینداری کا مسئلہ سامنے آتا ہے فوراً شریعت کی ڈھال سامنے کر دی جاتی ہے اور اصول ملکیت اور اس کے جملہ اوازم کے ضمن میں اسلام کے خالص فقہی تصورات کی پناہ لے لی جاتی ہے۔

چنانچہ بعض لوگوں کو یہ تک کہنے کا موقع مل جاتا ہے کہ اصل میں پاکستان بنایا ہی نوابوں، وڈیروں، جا گیرداروں اور بڑے زمینداروں نے تھا، اور ان کے پیش نظر قیام پاکستان سے صرف اپنے مفادات اور اپنی مراعات کے تحفظ کا مقصد تھا جو تھا حال باحسن وجود پورا ہو رہا ہے۔ اس لئے کہ انہیں نیشنل کانگریس ایک جانب خود بھی عوامی جماعت تھی، اور دوسری جانب اس کی قیادت پر سو شزم کے نظریات اور تصورات کا غلبہ تھا، جبکہ مسلم لیگ بنیادی طور پر نوابوں اور نوابزادوں اور ”سروں“ اور خان بھادروں کی جماعت تھی، جنہوں نے اسلام کے نظرے کو صرف اپنے مفادات کے تحفظ کی خاطر استعمال کیا۔ چنانچہ نتیجہ بھی عملی طور پر یہی نکلا کہ بھارت میں زمینداری آزادی کے فوراً بعد ختم کر دی گئی، جبکہ پاکستان میں فیوڈل لارڈز تھا حال کوس لمن الملک

بخار ہے ہیں۔

تو اگرچہ ان لوگوں کا یہ نظر یہ تا حال تو ”مطابق واقعہ“ ہونے کی بناء پر بظاہر بہت درست نظر آتا ہے، لیکن اس کی جزا یک تو اس حقیقت واقعی پر کہ جاتی ہے کہ نہ مصور و مفکر و مجوز پاکستان علامہ اقبال جا گیردار یا زمیندار تھے، نہ ہی بانی و معمار و مؤسس پاکستان محمد علی جناح اس طبقے سے تعلق رکھتے تھے، دوسرے ان شاء اللہ مستقبل ثابت کر دے گا کہ پاکستان کا قیام مشیت الہی میں پوری نوع انسانی کے سامنے اسلام کے سماجی انصاف، اور عدل و قسط پر مبنی اجتماعی نظام کا ایک نمودہ پیش کرنے کے لئے عمل میں آیا ہے، اور ان شاء اللہ جلد ہی اس ”راہی“، ”کوپنی“ ”بھولی ہوئی منزل“، ”یاد آجائے گی اور یہ“ بھٹکا ہوا آہو، ”بالآخر“ سوئے حرم، روانہ ہو جائے گا! اللہم آمين!

تاہم اس میں کوئی شک نہیں ہے کہ وہ سوال جس کا تذکرہ اور پر کیا گیا ہے، پہلے بھی محض خیالی یا وہی نہیں تھا، بلکہ واقعی اور حقیقی تھا، اور ۱۹۹۰ء میں سپریم کورٹ آف پاکستان کے شریعت اہلیت شیعہ نے جو فیصلہ قزلباش وقف وغیرہ بنام چیف لینڈ کشنر پنجاب وغیرہ نامی اپیل میں دیا تھا، اس نے تو اس سوال کو ہزار گناز یادہ اہم بنا دیا ہے اور اگر اس مشکل کا کوئی حل تلاش نہیں کیا جاتا تو اس سے آئندہ کسی بھی توعیت کی ادنی سے ادنی زرعی اصلاحات کا راستہ بھی ہمیشہ کے لئے مسدود ہو جائے گا۔

تو اگرچہ اس سوال کا جواب دینے اور اس مشکل کو حل کرنے کی اصل ذمہ داری سب سے بڑھ کر اور سب سے پہلے ان شیم مزہبی اور شیم سیاسی جماعتوں پر عائد ہوتی ہے جنہوں نے اپنے انتخابی منصوروں میں زمین کی ملکیت کو محدود کر دینا شامل کیا ہے۔ لیکن افسوس کہ ان جماعتوں کی جانب سے تا حال اس سوال کا کوئی جواب اور اس مشکل کا کوئی حل پیش نہیں کیا گیا، جس سے گمان ہوتا ہے کہ وہ اس معاملے میں ہرگز سچیدہ نہیں ہیں، اور ان کے پیش نظر بھی سوائے سیاسی نعرہ بازی کے اور کچھ نہیں ہے! واللہ اعلم!!

بنابریں رقم الحروف اس بحث کا آغاز اس لئے کر رہا ہے کہ اس پر بنجیدہ غور و فکر

اور گفت و شنید کا آغاز ہو، اور خصوصاً وہ ان علم اور بیان دین اس پر پوری توجہ مرکوز کریں جو اس ملک میں نہ صرف واقعی بلکہ اسلام کی برپائندی اور دین حق کے غلبہ و قیام کے آرزومند ہوں بلکہ اُن لئے اپنی ذہن و فکر اور سعی عمل کی جملہ صلاحیتوں کو بروئے کار لانے پر بھی آمادہ ہوں! بالخصوص ایسے اصحاب علم و دانش آگے گے بڑھیں جو کتاب و سنت کے نصوص کی پابندی کے عزم مصمم کے ساتھ ساتھ صرف سلف کی اجتہادی آراء کے مقلد جامد بن کرن رہ جائیں بلکہ شریعت کے اصل مقاصد و ابداف کو بھی پیش نظر رکھ سکیں اور جہد و جہاد کے جذبے سے سرشار ہونے کے ساتھ ساتھ قیاس و اجتہاد اور اس کے ضمن میں مصالح مرسلہ اور مفہود عامہ کو بھی مخواز رکھ سکیں۔ اس لئے کہ حکمت قرآنی کا جو اصل الاصول سورۃ الرعد کی آیت ۷۸ میں بیان ہوا ہے، اس کے مطابق دوام اور بقاء صرف ان ہی چیزوں کو حاصل ہوتا ہے ”جو لوگوں کے لئے مفید ہوں!“ اور اس کے بغیر تمام وعظ و نصیحت اور ساری سیاسی نفرہ بازی زبان کا چھاگ اور منہ کا جھاگ بن کر رہ جاتی ہے جس کا مقدار ہی ”سو کھ کر ختم ہو جانا“ ہے!^(۱)

اس تمهید کے بعد اصل موضوع کی طرف رجوع کرتے ہوئے اولین حقیقت جو پیش نظر ہنسی ضروری ہے وہ یہ ہے کہ اگرچہ قانونی اور فقہی سطح پر اسلام میں انسانی ملکیت کا تصور یقیناً موجود ہے، چنانچہ اسی پر وراشت، زکوٰۃ اور دوسرے صدقاتِ واجبه و نافلہ وغیرہ کے جملہ فقہی احکام مترتب ہوتے ہیں، تاہم واقعی یہ ہے کہ اسلام کی اساسی اور ایمانی تعلیمات کے مطابق یہ حق ملکیت اتنا مطلق، اتنا مقدس اور عرفِ عام میں اتنا ”گاڑھا“ نہیں ہے جتنا کہ سرمایہ دارانہ معیشت کے علمبردار خیال کرتے ہیں۔ بلکہ اس کی اصل حیثیت صرف ”حق و منع تصرف“ کی ہے، یعنی کسی شے کے استعمال کا حق کسی ایک شخص معین کو حاصل ہوا اور باقی سب کے لئے منوع ہو جائے!

چنانچہ قرآن حکیم کی اساسی تعلیمات کے مطابق کوئی انسان کسی دوسری شے تو کیا خود اپنے جسم و جان کا بھی مالک نہیں ہے، بلکہ اس کے وجود سمیت کائنات کی ہر شے کا

(۱) فَإِمَّا الْرَّبِيعُ فَيُذَهَّبُ جُفَاءُهُ وَإِمَّا مَا يَنْفَعُ النَّاسُ فَيُمْكَنُ فِي الْأَرْضِ ط^{۱۷} (الرعد: ۱۷)

مالک حقیقی صرف اللہ تعالیٰ ہے۔ اور جسم و جان، زمین و مکان، مال و متال اور آل و اولاد سمیت ہر شے جو کسی بھی انسان کو حاصل ہوتی ہے اس کی ملکیت کی نہیں بلکہ اس کے پاس اللہ کی ایک مقدس امانت کی حیثیت رکھتی ہے۔ بقول شیخ سعدی ۔

ایں امانت چند روزہ نزدِ ما س است

درحقیقتِ مالک ہر شے خدا س است

لہذا ان اشیاء کے استعمال کا حق اور ان میں تصرف کا اختیار تو انسان کو حاصل ہے لیکن صرف ان قوانین و قواعد کے مطابق اور ان حدود و قیود کے اندر اندر جو مالک حقیقی یعنی اللہ تعالیٰ نے معین فرمادیئے ہیں۔

جب کہ اس کے برعکس ”سرمایہ دارانہ“ ذہنیت کی مکمل عکاسی قرآن حکیم میں حضرت شعیب علیہ السلام کی قوم کے لوگوں کے اس قول کی صورت میں کرداری گئی ہے: ﴿أَنْ نَفْعَلَ فِي أَمْوَالِنَا مَا نَشَاءُ﴾ ”کہ ہم تصرف کریں اپنے اموال میں جیسے بھی ہم چاہیں!“ (ہود: ۸۷) بہر حال اسلام اس نوع کے مطلق اور مقدس حق ملکیت کا ہرگز قائل نہیں، اس کے نزدیک انسانوں کو جو حق ملکیت حاصل ہے وہ مقید اور محدود ہے۔

پھر خاص طور پر زمین کے ضمن میں یہ معاملہ ایک قدم مزید آگے بڑھ جاتا ہے۔ اور — اگرچہ ﴿أَنَّ الْأَرْضَ لِلّهِ﴾ یعنی ”یقیناً زمین اللہ ہی کی ملکیت ہے!“ (الاعراف: ۱۲۸) اور ﴿وَالْأَرْضَ وَضَعَهَا لِلْإِنْسَام﴾ یعنی ”زمین کو اس نے بچھا دیا تمام خلوقات کے لئے!“ (الرحمن: ۱۰) اور ﴿هُوَ الَّذِي خَلَقَ لَكُمْ مَا فِي الْأَرْضِ جَمِيعًا﴾ یعنی ”وہی ہے جس نے بنا یا تمہارے لئے سب کچھ جو زمین میں ہے!“ (البقرۃ: ۲۹) اور اس مضمون کی دوسری بے شمار آیات سے زمین کی ذاتی ملکیت کے خلاف کوئی قانونی اور فقیہی دلیل تو نہیں اخذ کی جاسکتی؛ تاہم ایک رہنمای اصول ضرور حاصل ہوتا ہے جس کی نہایت خوبصورت تعبیر کی ہے علامہ اقبال مرحوم نے۔ یعنی ۔

اس سے بڑھ کر اور کیا فکر و عمل کا انقلاب

پادشاہوں کی نہیں، اللہ کی ہے یہ زمین!

اور ۔

دہ خدا یا یہ زمیں تیری نہیں، تیری نہیں!
تیرے آباء کی نہیں، تیری نہیں، میری نہیں!

اور ۔

رزقِ خود را از زمیں بردن رو است!
ایں متاع بندہ و ملک خدا است!

یہی وجہ ہے کہ زمین کے بارے میں یہ شرعی ضابط سب کے نزدیک مسلم ہے کہ اگر کسی قطعہ زمین کا "مالک" اسے بے کار پڑا رہنے دے اور اس میں کاشت نہ کرے تو ایک معین عرصے کے بعد اس کا "حق ملکیت" خود بخود ختم ہو جائے گا اور زمین ضبط کر لی جائے گی۔

اور اس سے بھی آگے بڑھ کر نہایت حسین و لطیف نکتہ وہ ہے جو امام الہند حضرت شاہ ولی اللہ دہلویؒ نے بیان فرمایا ہے کہ چونکہ آنحضرت ﷺ نے فرمایا ہے کہ "میرے لئے پوری زمین کو مسجد بنادیا گیا ہے!"^(۱) لہذا پوری زمین کو "وقف" کی حیثیت حاصل ہے، اس لئے کہ مسجد وقف ہوتی ہے۔ (چنانچہ جملہ اوقاف کے مانند مسجد کے بھی صرف "متولی" ہوتے ہیں، مالک کوئی نہیں ہوتا!)

تاہم ان تمام نکات سے صرف اصولی رہنمائی اخذ کی جاسکتی ہے، قطعی اور قانونی جزئیات کا استنباط نہیں کیا جاسکتا۔ البتہ کم از کم ہم اہل پاکستان کی حد تک اس مشکل مسئلے کا مکمل حل امیر المؤمنین اور "خلفیۃ خلیفۃ الرسول ﷺ" حضرت عمر رضی اللہ عنہ کے اس اجتہاد میں موجود ہے جو آپؐ نے عراق، شام، ایران اور مصر کے مفتوحہ ممالک کی اراضی کے بارے میں کیا تھا اور جس پر ابتدائی رہ و قدح اور بحث و نزاع کے بعد

(۱) قالَ النَّبِيُّ صَلَّى اللَّهُ عَلَيْهِ وَسَلَّمَ : ((جَعَلْتُ لِي الْأَرْضَ مَسْجِدًا وَ طَهُورًا)) رواه ابو داؤد والترمذی والنمسائی والدارمی، عن علی بن ابی طالب و جابر بن عبد اللہ و عبد اللہ بن عمرو و عبد اللہ بن عباس وابی هریرة و حذیفة بن الیمان و انس بن مالک وابی امامۃ وابی ذر الغفاری (رضی اللہ عنہم)

”اجماع“ ہو گیا تھا اور جس کی بنیاد پر شریعت اسلامی میں اراضی کی دو مستقل قسمیں قرار پائیں، یعنی (۱) عُشری جوانفرادی ملکیت میں ہوتی ہے اور جس کی پیداوار سے صرف عُشر یعنی دسوال حصہ یا نصف عُشر یعنی بیسوال حصہ بیت المال میں داخل ہوتا ہے۔ اور (۲) خارجی جو مسلمانوں کی اجتماعی ملکیت یا بالفاظ دیگر بیت المال کی ملکیت ہوتی ہے اور جس کی پیداوار میں سے کم ویش نصف کی حد تک ”خارج“ کی صورت میں بیت المال میں داخل ہوتا ہے۔

یہ واقعہ قاضی ابو یوسف[ؑ] نے اپنی مشہور زمانہ تالیف ”کتاب الخراج“ میں، جو انہوں نے عباسی خلیفہ ہارون الرشید کی فرماش پر تالیف فرمائی تھی، نہایت عمدہ اور مفید تفاصیل کے ساتھ بیان فرمادیا ہے۔ ان مفتوح علاقوں کے بارے میں ایک رائے یہ تھی کہ ان کی تمام زمینیں جملہ باشندوں سمیت ”مال غنیمت“ کی حیثیت رکھتی ہیں جنہیں اس قانونِ غنیمت کے مطابق جو سورۃ الانفال میں بیان ہوا ہے (آیت ۲۱)، مجاهدین میں تقسیم کر دیا جانا چاہئے۔ اگر ایسا ہوتا تو ان کا صرف پانچواں حصہ بیت المال کی ملکیت قرار پاتا اور باقی چار حصے مجاهدین میں تقسیم ہو جاتے اور اس طرح تمام اراضی انفرادی جا گیریں بن جاتیں اور اس کے نتیجے میں نہ صرف یہ کہ تاریخ انسانی کا عظیم ترین جا گیردارانہ نظام قائم ہو جاتا، بلکہ ان ممالک کے تمام باشندے مسلمانوں کے شخصی ”غلام“ بن جاتے۔ حضرت عمر رضی اللہ عنہ کے اس ذوقِ سلیم اور فہمِ عبیق نے اس صورت کو قبول کرنے سے صاف انکار کر دیا، جس کی بناء پر نبی اکرم ﷺ نے فرمایا تھا کہ: ”حق عمر کی زبان پر بولتا ہے!“^(۳) اور ”اگر میرے بعد کوئی نبی ہوتا تو عمر ہوتے!“^(۴) چنانچہ ان کے انقلابی و اجتہادی مزاج اور عبیق اور مجتہدانہ فہم قرآن نے

- (۳) عن أبي ذر الغفارى رضى الله عنه قال : سمعت رسول الله صلى الله عليه وسلم يقول : ((إِنَّ اللَّهَ وَضَعَ الْحَقَّ عَلَى لِسَانِ عُمَرَ ، يَقُولُ بِهِ)) رواه ابو داؤد في البخاري والامارة
- (۴) عن عقبة بن عامر رضى الله عنه قال قال رسول الله صلى الله عليه وسلم : ((أَلَوْ كَانَ بَعْدِي نَبِيًّا لَكَانَ عُمَرَ بْنَ الْحَطَّابِ)) رواه الترمذى ، باب مناقب عمر بن الخطاب

فیصلہ کیا کہ اموال غیرمت کا اطلاق صرف ان اموال منقولہ پر کیا جائے جو عین موقع جنگ پر حاصل ہوں، جیسے تھیار، سامانِ رسد اور گھوڑے اور اونٹ اور دوسرے مال مولیش وغیرہ، جبکہ اراضی اور دیگر اموال غیر منقولہ کو مال "فے" قرار دیا جائے جس کا حکم سورۃ الحشر کی آیات ۶ تا ۱۰ میں بیان ہوا ہے، یعنی یہ سب مسلمانوں کی اجتماعی ملکیت قرار پائیں اور ان کی آمد فی عوام کی فلاح و بہبود پر بھی خرچ ہو اور دفاعی طلی اور دیگر اموار مملکت میں بھی صرف ہو۔ بہر صورت کسی کی بھی انفرادی ملکیت تصور نہ ہو۔

اس پر شدید رذ و قدح اور بحث و نزاع کا بازار گرم ہو گیا۔ حضرت عمرؓ کی اس رائے سے اختلاف کرنے والوں میں ابتداءً حضرت بالاؓ اور ان کے بعض ساتھی تھے لیکن پھر انہیں بعض کبار صحابہ (رضی اللہ عنہم) یہاں تک کہ عشرہ مبشرہ میں سے بھی دو حضرات یعنی حضرت زبیر بن العوام اور حضرت عبد الرحمن بن عوف (رضی اللہ عنہما) کی پُر زور حمایت اور وکالت حاصل ہو گئی۔ جبکہ دوسری جانب بھی کبار صحابہؓ ہی کی ایک بڑی جماعت جس میں عشرہ مبشرہ سے بھی تین حضرات یعنی حضرت عثمان، حضرت علی اور حضرت طلحہ (رضی اللہ عنہم) اور ان کے علاوہ حضرت عبد اللہ بن عمر (رضی اللہ عنہما) جیسے عالمانِ کتاب و سنت بھی شامل تھے، حضرت عمرؓ کی رائے سے اتفاق رکھتی تھی۔ اور اس نزاع کا فیصلہ بالآخر اس طرح ہوا کہ انصار و میشہ میں سے اوس اور خزرخ دنوں قبیلوں سے تعلق رکھنے والے پانچ پانچ اکابر صحابہؓ کی ایک مجلس تشکیل دی گئی جو زراعت کے معاملات میں واقعیت اور مہارت تامہ کے حامل تھے (گویا اصطلاح جدید میں زراعت اور بندوبست اراضی کے ماہرین کا ایک کمیشن مقرر کیا گیا) جنہوں نے "بالاتفاق" حضرت عمرؓ کی رائے کی تصویب کی۔ اور اس طرح گویا اس امر پر "اجماع" ہو گیا کہ جو ملک یا علاقے بزوہ شمشیر فتح ہوئے ہوں ان کی اراضی کسی کی "انفرادی ملکیت" نہیں ہوں گی، بلکہ بیت المال کی ملکیت یا بالفاظ دیگر مسلمانوں کی اجتماعی ملکیت قرار پائیں گی، جبکہ عشرہ یعنی انفرادی ملکیت میں داخل اراضی صرف ان علاقوں کی ہوں گی جہاں کے لوگ از خود لڑے بھڑے بغیر ایمان لے آئے ہوں، جیسے

اہل یہ رب جواز خود یا مغضِ دعوت و تبلیغ سے ایمان لائے تھے، اور پھر خود جا کر نبی اکرم ﷺ کو اپنے یہاں لائے تھے۔ رضی اللہ عنہم وارضا ہم اجمعین۔

اس ضمن میں ”کتاب الخراج“ کا حسب ذیل اقتباس بہت مفید ہے جس میں حضرت عمرؓ اور اوس و خزرخ کے مذکورہ بالا دس اکابر و اشراف کی گفتگو نقل کی گئی ہے۔ وہاں مذکورہ متن ہے:

”جب یہ لوگ جمع ہو گئے تو آپؐ نے اللہ کی ایسی حمد و شناکی جس کا وہ مستحق ہے اور پھر فرمایا:

”میں نے آپؐ حضرات کو صرف اس لئے تکلیف دی ہے کہ میرے کاندھوں پر آپؐ کے معاملات کی ذمہ داری ہے، اس میں آپؐ میرا ہاتھ بٹائیں۔ کیونکہ میں بھی آپؐ کی طرح ایک انسان ہوں۔ آج آپؐ حضرات کو حق متعین کرنا ہو گا۔ بعض لوگوں نے مجھ سے اختلاف کیا ہے اور بعض نے اتفاق۔ میں یہ نہیں چاہتا کہ آپؐ حضرات بہر حال وہی رائے قبول کریں جو میں نے اختیار کی ہے۔ آپؐ کے پاس اللہ کی کتاب ہے جو حق بات کہتی ہے۔ خدا کی قسم! اگر میں نے کوئی بات کہی ہے جس پر میں عمل کا ارادہ رکھتا ہوں تو اس سے میرا ارادہ سوائے اتباعِ حق کے کچھ اور نہیں۔“

ان لوگوں نے کہا:

”امیر المؤمنین! آپؐ فرمائیے، ہم سنیں گے (اور غور کریں گے)۔“

تو آپؐ نے فرمایا:

”آپؐ حضرات نے ان لوگوں کی باتیں سن لی ہیں جن کا خیال ہے کہ میں ان کی حق تلفی کر رہا ہوں۔ میں ظلم کے ارتکاب سے خدا کی پناہ مانگتا ہوں، اگر میں نے کوئی ایسی چیز جو ان لوگوں کا حق تھی، ان کو نہ دی ہو اور دوسروں کو دی ہو؛ تو میں بڑا ہی بد جنت ہوں، لیکن میرا خیال ہے کہ کسری کی سرز میں کے بعد اب کوئی چیز نہیں رہ گئی ہے جو فتح ہو۔ اللہ نے ان کے اموال، زمینیں اور کاشتکار ہمیں بطور غنیمت عطا کر دیئے ہیں۔ ان لوگوں کو غنیمت سے جو مال ملا تھا اسے تو میں نے اس کے متعینین میں تقسیم کر دیا ہے، اور پانچواں حصہ نکال کر اسے اس کے متعینہ